

1 / LXXI

SETTEMBRU 1997

IL-MALTI



IL-BIERAH, IL-LUM U GHADA

Anton Agius Muscat

Fil-jiem imqanqla li fl-istorja ta' Malta hadu l-isem ta' "Sette Giugno", kien qiegħed iżur Malta l-Patri Majjistru Ġeneral tad-Dumnikani. Dawk kollha li kitbu fuq il-ġrajjet tas- "*Sette Giugno*", tqanqila li ħalliet it-tranja tagħha fil-mixja storika, politika u soċjali ta' Malta, sa fejn naf jien ma semmewx li jekk fil-Belt inqala' inkwiet kbir bejn Maltin u l-Militar Inġliż, tant li l-Isqof Dumnikan Patri Anġlu Portelli ħareġ fit-triqat tal-Belt ħalli jara kif ikellem in-nies u jberred il-qiegħa, daqstant ieħor il-Provinċja Maltija Dumnikana ta' San Piju V kienet qiegħda f'nofs programm shiħ ta' laqgħat mal-Ġeneral Ludoviku Theissling li kien wasal Malta fid-19 ta' Mejju 1919.¹

Qabel iż-żjara tal-P. Ġeneral Theissling, id-Dumnikani Maltin kienu għadhom kemm temmew tlitt ijiem festi mill-aqwa b'tifkira tal-ħames centenarju ta' S. Vincenz Ferreri fil-Knisja Bażilika u Parroċċa ta' S. Duminku, il-Belt.

Il-P. Ġeneral Theisaling halla Ruma fi Frar 1917 sabiex jibda żjara kanonika f'bosta pajjiżi madwar id-dinja u għadda Malta fl-1919 fi triqtu lura lejn Ruma.

Id-Dumnikani f'Malta laqgħuh bil-kbir, Hejjewlu programm mill-aqwa, b'ċeremonjal jixhed il-polz ta' Malta meta l-Belt kienet tabilhaqq il-pern tal-ħajja f'Malta.

Is-Sibt, 24 ta' Mejju 1919, il-Konfratelli tas-Smu. Rużarju u tal- "*Misericordia*" magħrufa mal-poplu bħala "Rożarjanti", stednuh ħalli jgaddsilhom fl-Oratorju tagħhom fi Strada San Domenico, il-Belt. Ingabret ġemgħa ġmielha ta' ekklesjastiċi u lajċi. Ir-Rettur, Kan. Arcipriet D. Salvatore dei Conti Manduca, qralu indirizz u f'isem il-Fratelli tah rigal, klamar, tokka u taljakarti tal-fidda, xogħol ta' Malta. "Il-Kav. Ġ. Muscat Azzopardi tah kopja tal-Missal bil-Malti li kiteb huwa," jgħid it-tagħrif li stampaw id-Dumnikani Maltin. Il-kliem "Missal bil-Malti" issibu bil-korsiv, bħallikieku r-relatur ried li l-qarrej jifhem sew u aħjar il-frażi.

1/LXXI

1997

IL-MALTI

Editur:

Is-Sur Achille Mizzi

Il-Qoxra: Inciżjoni ta' Richard Saliba – 1996

Il-qoxra ta' dan l-għadd ta' IL-MALTI fiha riproduzzjoni ta' inciżjoni ta' l-artist Malti, Richard Saliba. Il-figura tat-tfajla hija u thares lejn il-ktieb miftuħ fiha ħajja ta' tensjoni movimentata b'kompożizzjoni ġenerali ta' linja mserppa li tiġbed u tpaxxi l-għajn. Minn dehra ta' figura statika, l-artist irnexxielu johloq illużjoni ta' dehra mimlija ħajja. Għal dawk delettanti jgabbllu xogħol artistiku ma' ieħor, inhajarhom jaraw "La Liseuse" ta' Jean Honoré Fragonard (1732–1806) fejn l-artist Franciż jipprezenta pittura biż-żejt, ritratt mezzobust profil, ta' tfajla bi ktieb f'idejha, mitlufa taqra. Iż-żewġ xogħlijiet daqstant imbiegħda fis-snin u fl-istil, fihom is-sbuhija partikolari tagħhom.

Għalkemm f'din l-inciżjoni Richard Saliba juri l-bravura tiegħu b'linja akkademika, huwa wieħed minn dawk l-artisti Maltin li għaraf b'għaqal u b'suċċess ifittex triqtu kemm f'interpretazzjoni ta' arti figurattiva – minimalista huwa u jesplora l-paesagg Malti bħala pittur u bħala inciżur, kemm ukoll parti astratta f'xogħol pittoriku. Ukoll fl-astratt tiegħu, Richard Saliba jipprova jkun armonjuż fil-kompożizzjoni, forma u lewn.

Huwa artist li ta kontribut serju u validu lill-arti Maltija kemm bħala inciżur u kemm bħala pittur. Twieled fl-1943 ġewwa Birkirkara. Studja l-arti kemm f'Malta u kemm fl-Italja.

© *Copyright*

Akkademya tal-Malti

Mitbugħ: P.E.G. Ltd.

Fil-ħaq u fis-sew, Missal bil-Malti fl-1919 meta l-Quddiesa tridentina kienet għadha fl-aqwa tagħha u ħadd ma kien holom bil-Konċilju Vatikan it-tieni u l-bidla kollha li gab miegħu, aktar u aktar li l-Missal bil-Malti kien daħal għalih wieħed lajk ukoll jekk bl-approvazzjoni tal-Knisja, kienet grajja bit-tifsira kollha tagħha. Kien żmien ta' meta l-qassis iqaddes bil-Latin, jagħti dahru lin-nies huwa u jkun fuq l-altar, waqt li xi ħadd min-nies miġbura, raġel u mhux mara, jithajjar iqassat ir-Rużarju bil-Malti, u meta jasal għal-Litanija bil-Latin taf tisma' hrejef bħal, "spekulum justizz, regina angelor, turri ebur . . ."² Żmien li għadda u mar, iżda tabilhaqq kien u għax matul snin twal.

Jekk Ġ. Muscat Azzopardi kien wieħed mill-ewlenin li ħadem sfiq halli l-Malti jarfa' rasu qalb il-kotra, kien hemm oħrajn li taw sehemhom ukoll, min ħafna min ftit. Madanakollu, il-lsien Malti la kien jagħirfu l-Gvern Imperjali Inġliż u anqas kellu saħħa legali, kif ukoll ebda prestiġju kulturali fil-ħajja Maltija ta' kuljum. Biex tagħqad, min ħabb il-Malti ma għarafx jiftiehem halli tinbena tifsila waħda ta' ortografija tal-Malti, ukoll jekk inqala' min ra l-ħtieġa li jaslu għal qbil u ftehim.

Halli l-kwistjoni tan-nazzjonalizmu Malti aktar tinħaqar, il-politika Maltija nqabdet fis-saborra ta' Maltin mifrudin bejniethom fil-għieda politika-kulturali li ħadet l-isem ta' "kwistjoni tal-lingwa", fejn politiċi Maltin intronaw it-Taljan bħala "lingwa tal-kultura" halli biha jgħabbru mill-1800 'il quddiem il-"kultura Ewropea" li l-Gvern Imperjali Inġliż kien jirrappreżenta, imqar jekk it-Taljan kien il-għodda lingwistika li nqded biha l-ħakkiema li fis-sekli ta' qabel qiesu dawn il-gzejjer bħala ħwejjigħom u jagħmlu minnhom kif jidhrilhom huma.

Fi żmien meta Ġ. Muscat Azzopardi ppreżenta l-Missal bil-Malti lill-P. Majjistru Ġeneral tad-Dumnikani, kont tiltaqa' ma' nutara Maltin li fl-atti notarili tagħhom li kienu jiktbu bit-Taljan, ukoll jekk dan it-Taljan xi daqqiet kien ikun imħallat b'maltesizmi fl-idjoma Taljana, kienu jniżżlu li dak l-att huwa "in lingua maltese"! Kien żmien meta n-nazzjonalizmu Malti kien

WERREJ

EDITORJAL	i
MARIO AZZOPARDI	
<i>Thiet Battuti mbux</i>	
<i>Kompluti</i>	2
<i>Ittra ta' Mara Halliema</i>	3
ĠORĠ BORG	
<i>Imħabba Sewda</i>	3
<i>Naf Tifel</i>	4
ALFRED DEGABRIELE	
<i>Metamorfosi</i>	4
<i>Bħan-Nar tal-Festa</i>	5
VICTOR FENECH	
<i>Temporale</i>	6
<i>Foresti-Xita</i>	6
CHARLES FLORES	
<i>Qamar tal-Vikingi</i>	7
<i>Pakkett Nru 49</i>	7
OLIVER FRIGGIERI	
<i>Il-Bieb Imsakkar</i>	8
<i>Kull Holma Tqila</i>	8
RAYMOND MAHONEY	
<i>Wara l-Bwieb tal-Ħgieg</i>	9
ALBERT MARSHALL	
<i>Femminista</i>	11
<i>Vudu</i>	12
DANIEL MASSA	
<i>Serp</i>	13
<i>M42: Sajf u Riġel</i>	14
ACHILLE MIZZI	
<i>Blanzun</i>	15
<i>Tifsir</i>	16
FRANS SAMMUT	
<i>Is-Snin</i>	17
PHILIP SCIBERRAS	
<i>stqarrija</i>	19
<i>gungla</i>	20
DANIEL MASSA	
<i>Saġġ fuq Diaspora ta'</i>	
<i>Albert Marshall</i>	21

marbut ma' gheruq barra minn Malta, bhallikieku belt jehtegilha tiehad lil uliedha halli taghmilhom taghha u b'hekk tgħix u tieqaf fuq saqajha!³

L-Awtonomija ta' l-1921 fissan bidla fil-mixja tal-ħajja politika Maltija. Il-“kwistjoni tal-lingwa” libset xejra ġdida billi kristalizzat ruħha f'rapprezentanza politika aktar ħarxa u taqta' bejn żewġ naħat ma jistgħux jifhmu lil xulxin jew jaslu għal kompromess, bid-dell ta' l-Italja Faxxista u ta' l-Ingilterra Imperjali warajhom. Id-dagħbien bejniethom wassal għall-Kummissjoni Rjali ta' l-1931. Fl-1934 il-Gvern Imperjali qatagħha li l-Malti għandu jieħu postu ma' l-Ingliż. Dik id-deċiżjoni saħħet l-id ta' min il-Malti kien ilu jqisu bħala jixraqlu jidhol b'jedd legali ta' lingwa fil-ħajja Maltija. Madanakollu, deċiżjoni bħal dik tal-Gvern Ingliż ma setgħetx tnissel mil-lejl għan-nhar binja kulturali ġdida.

Ġara fatt li għen lill-Gvern Ingliż jasal għal dik lil-għażla. Ladarba l-politiċi Maltin irnexxielhom jingabru f'Assemblea Nazzjonali fl-1919 sabiex flimkien juru għaqda bejniethom halli jerfgħu responsabbiltà ta' Awtonomija, hekk dawk kollha li kellhom għal qalbhom it-tiħiħ tal-Isien Malti għarfu jiltaqqgħu flimkien sabiex iwelldu fl-1920 l-Għaqda tal-Kittieba tal-Malti u jiftieħmu fuq Regoli ta' Kitba bejn l-1921 u l-1925.⁴ Il-fatt huwa li kien hemm ġrajja twila hafna matul is-snin ta' qabel. Fl-1920 Ġ. Muscat Azzopardi, li hatruh bħala l-ewwel president ta' l-“Għaqda”, kiteb li sa minn żgħoritu ħa sehem f'dak kollu li tqanqal b'riżq il-Malti. Kien trawwem fis-sistema ta' kitba li l-Kan. P. Pullicino rahħam fl-iskejjel primarji permezz ta' Alfabet imfassal mill-“*Accademia Filologica Maltese*” u li tagħha l-Kan. Pullicino kien l-ewwel president fl-1843.⁵ Madanakollu, il-kittieba tal-Malti kienu aktar jintilfu kull wieħed jgħid tiegħu aktar milli jagħirfu jaħdmu annuna. It-twelid u l-ħajja ta' l-“Għaqda” fl-1920 fisser tama u rieda ġdida li kulhadd jimxi għalenija fi triq waħda.

It-tilwim u l-inkwiet fil-politika Maltija ma qatax sa ma faqqgħet il-gwerra fl-1939. Il-“glieda tal-kultura” ma għenitx il-Malti. Izda hekk kif Malta sabet ruħha taħt in-nar meta l-Italja daħlet fi gwerra ma' l-Ingilterra, Malta għaddiet minn taqliba sħiħa li halliet tranja liema bħalha warajha u bidlet lil Malta ta' taħt fuq.⁶ It-tqanqila kbira ta' patrijottizmu f'Malta u niesha fi żmien il-gwerra u warajha, ħassha u jafha u jifhimha min ġarrabha. Malta u dak kollu marbut mal-Kelma Maltija ħadu refgħa ta' spalla li qatt qabel ma ġarrbu daqstant mill-qiegħ. Twieldu xirkiet godda halli jxettlu kitba u kittieba tal-Malti. Il-“kwistjoni tal-lingwa” kif tfasslet sal-gwerra, ħadet daqqa 'l isfel mill-forġa tan-nar ta' l-istorja. Il-poplu sab ruħu maqbud u magħqud aħt il-qilla tan-nar tal-gwerra. Beda jara l-politika Maltija b'nuċċali ieħor minn dak ta' qabel il-gwerra. Beda aktar iqis qiesu u x'jaqbel għalih qabel jgħabbi rasu bi hwejjeġ barranija minn dak li jmiss lilu u lil xturu.

Fi kliem ieħor, il-politiku Malti ħtiegħu jqis il-votant ġdid xi jrid hekk kif ma' tmiem il-gwerra, il-Gvern Imperjali Ingliż fehem li ħtiegħu jaqsam it-tmexxija ta' Malta mal-Maltin. Fuq kollox, riħ ġdid kien qiegħed jonfoħ fid-dinja wara gwerra li ġabet magħha tqanqila ġdida halli l-popli tad-dinja jiggvernaw lilhom infushom. Il-frazi “*self-determination*” saret ħobżna ta' kuljum għall-politiċi.

Minn haġa ġiet oħra, ukoll f'Malta, sa ma fl-1964 il-Gvern Ingliż reħa r-riedni tiegħu għal kollox f'idejn Gvern Malti billi lil Malta taha l-Indipendenza politika

tagħha. Ma' dik il-ġrajja storika, il-Malti sar il-Lingwa Nazzjonali ta' Malta. Bħallikieku mera tal-mixja ta' l-istorja ta' wara l-gwerra, il-Malti u l-Ingliż “flimkien ma' kull lingwa oħra li japprova l-Parlament (b'liġi li tgħaddi mhux anqas minn żewġ terzi tal-membri kollha tal-Kamra tar-Rappreżentanti)” ħarġu bħala l-ilsna uffiċjali ta' Malta. Dan xi trodd il-Kostituzzjoni ta' Malta bħalissa. Kienet għażla għandha minn “kompromess storiku” fi kliem li jirrispetta r-realtajiet tal-ħajja f'Malta sa l-1964 u x'jista' jġri wara.

Huwa fatt li mill-1947 sal-lum il-Partit Laburista f'Malta kiber daqstant li ġabar fi hdanu forza politika ġdida mill-aqwa. Mill-1921 'il quddiem kien żmien tat-twelid u taż-żgħorija tiegħu. Il-Malti sab fih wens, sejf u tarka. Il-partiti l-oħra protagonisti fil-politika Maltija bejn l-1921 u l-1939 kien aktar imqabbdin f'xulxin fil-“kwistjoni tal-lingwa”: ix-xewqa għas-supremazija ta' l-Ingliż teħodha mat-tradizzjoni tar-renju tat-Taljan. Li ġara kien li l-gwerra biddlet il-mixja ta' l-istorja għax warrbet il-“Malta Qadima” bil-politiċi u l-ideat tagħhom, waqt li l-Partit Laburista sab ruħu tista' tgħid waħdu fil-kamp politiku jippreżenta lil “Malta Ġdida”, talanqas fil-bidu tas-snin ta' wara l-gwerra.

Din il-“Malta Ġdida” fissret ukoll problemi kbar godda. Id-dinja ta' wara l-gwerra ma kellha x'taqsam xejn ma' dik li l-gwerra ħarbtet. Min għax f'Malta wara l-1947 jaf li Malta kellha aktar tlaħħaq ma' problemi soċjali u finanzjarji li qajla hallew nifs halli l-kultura Maltija tixxettel u tgħix daqskemm wiehed xtaq. Il-Malti sab postu legalment; madanakollu, għalkemm intrafa', ma sabx ruħu l-kuċċier jew il-pern tal-ħajja kulturali Maltija. Min ħabb il-Malti u l-Kelma Maltija xorta ħass li kellu jibqa' jaqdef kontra-kurrent fil-ħajja kulturali Maltija, fejn il-bilingwiżmu ġab miegħu t-tranja tiegħu. Ma jistax ikun għajr hekk, ladarba għandek żewġ kefef ta' mizien wiehed iżda kefef ma jistgħux jgħabbru lil xulxin.

Madanakollu, jekk kotru fuq li kotru u sbieħu fil-għajn il-kotba bil-Malti, u żdiedu wkoll min imidd idu jikteb bil-Malti, xorta waħda min jgħożż dak li huwa Malti jqis li jsib ruħu minn taħt hdejn min jagħżel dak li hu fih innifsu barrani għan-nazzjonalizmu Malti.

Is-Sibt, 6 ta' Jannar 1996, il-membri tal-kunsill ta' l-Akkademja tal-Malti kellhom stedina jiltaqgħu mal-President ta' Malta, l-E.T. Dr. Ugo Mifsud Bonnici, fir-residenza uffiċjali tiegħu ta' San Anton.⁷ Fil-laqgħa tkellimna miegħu dwar ix-xewqa li l-Akkademja tal-Malti jkollha “dar” tagħha, bħalma gvernijiet barranin iwennsu hawn Malta għal min jistudja l-lingwa u jithabbeb mal-kultura tagħhom: ngħidu aħna, fix-xeħta ta' l-“*Istituto Italiano di Cultura*”, l-“*Alliance Francaise de Malte*”, u d-“*Deutsch-Maltesicher Zirkel*”.

Il-President wieġeb li dak li jista' jagħmel huwa li jilqa' l-laqgħat tal-kunsill ta' l-Akkademja tal-Malti fid-d“dar” tiegħu, il-Palazz, il-Belt. Għall-istorja ngħidu li dan sehħ meta saret l-ewwel laqgħa fil-Palazz nhar it-Tnejn, 3 ta' Ġunju 1966.⁸

Il-kunsill irodd ħajr pubblikament lill-E.T. il-President għall-korteżija ta' għemilu mal-kunsill. Ta' min iżid bi pjaċir u għall-istorja li l-Università ta' Pariġi – Sorbonne tat lill-E.T. Dr. Ugo Mifsud Bonnici d-Dottorat *honoris causa* nhar il-Ġimgħa, 6 ta' Diċembru 1996 fit-3.00 p.m. fil-“Grand Amphithéâtre de la Sorbonne”. Għamlet taħdita Madame Michèle Gendreau-Massaloux, Rettur-

Kanċillier ta' l-Universitajiet ta' Pariġi, u għamillu elogġu Monsieur le Recteur Jean-Pierre Poussou, President ta' l-Università ta' Pariġi – Sorbonne.

Il-kunsill kien qiegħed jaħseb, fost hwejjeġ oħra, fuq tibdil fl-Istatut ta' l-Akkademja tal-Malti meta s-Sibt, 26 ta' Ottubru 1996 saret Elezzjoni Ġenerali f'Malta u Għawdex li tellgħet lill-Partit Laburista fil-gvern, immexxi minn Dr. Alfred Sant, M.Sc., M.B.A., D.B.A. (Harvard), M.P.

Qabel l-Elezzjoni, il-Partit Laburista ħabbar il-fehmiet tiegħu fuq l-“Identità Nazzjonali”: “IL-KULTURA. Irridu nifhmu li forsi l-aqwa turija ta' l-identità tagħna bħala Maltin hi l-kultura tagħna. Fl-ewwel post, hu l-Ilsien Malti, li jservi ta' sisien għal din il-kultura. L-ebda politika kulturali Maltija ma tista' tkun awtentika jekk ma tagħtix lill-ilsien ta' pajjiżna l-ewwel post fl-impenn tagħna. Jeħtieġ li, fuq bażi nazzjonali, mhux biss l-Ilsien Malti jingħata għarfien ufficjali, imma jsir sforz ma jaqta' xejn biex l-Ilsien Malti jkun imħares u żviluppat. Jeħtieġ ukoll li l-espressjoni artistika bil-Malti tingħata spazju xieraq fejn tiżviluppa u tinfirex.” Il-manifest zied jgħid li l-Akkademja tal-Malti għandha s-sehem tagħha f'din l-inkwadratura ta' ideal u ideat.⁹

Il-Kunsill iltaqat ma' l-Onor. Dr. Sant, Prim Ministru, fl-uffiċċju tiegħu fil-Berġa ta' Kastilja nhar l-Erbgħa, 20 ta' Novembru 1996 fis-6.30 p.m., meta huwa u l-membri tal-kunsill tkellmu flimkien għal dak kollu li jorbot mat-twettiq tal-ħsieb u l-fehma li għalihom tgħix l-Akkademja tal-Malti.¹⁰

Il-ħsieb li l-Akkademja tal-Malti jkollha d-dar tagħha, mogħnija b'dik l-għajjnuna segretarjali u sussidju xieraq halli taqdi kif jixraq ix-xogħol li jaqa' fuq spallejha, kien u għadu fil-moħħ u l-qalb ta' l-imseħbin kollha, bħalma f'Malta ilhom jgħixu “djar” oħra b'riżq kulturi barranin.

L-Onor. Prim Ministru, Dr. Alfred Sant, huwa awtur ta' kotba bil-Malti. Għandu seħmu kemm bħala rumanzier u kemm bħala drammaturgu, halli ma nsemmux il-kitba fil-ġurnali. Jaf u jifhem x'jixtieq il-kittieb tal-Malti. Bħala persuna ta' kultura wiesgħa u mogħti għal qari letterarju f'lingwi ewropej diversi, jifhem lil min jirrispetta l-kultura Maltija u jrid iżomm ruħu aġġornat ma' dak li jiġri kulturalment barra dawn ix-xtut.

Il-programm kulturali li jrid jilħaq il-Gvern Malti tal-lum jorbot mincott mal-“logika storika” tal-għażliet politiċi li għamel il-Partit Laburista sa minn twelidu. Dak li ma satax isir fil-ħamsin sena li għaddew, irid u jitlob is-sabar, il-ħsieb, id-dehen u l-għaqal halli ġebła fuq ġebła jitwettqu l-ideat u l-ideali.

L-Għaqda tal-Kittieba tal-Malti, il-lum l-Akkademja tal-Malti, dejjem għaxet bil-qalb tajba u x-xogħol mingħajr ħlas tal-ftit. Hafna drabi l-ġid li wettqu l-ftit qajla sab min jafħulhom.

Jekk wasal iż-żmien li l-holma ta' dawk l-imseħbin fundaturi ta' l-“Għaqda” fl-1920 tissawwar, l-istorja Maltija tbaxxi rasha quddiem min jirnexxilu l-holma jagħtija ħajja. Wara kollox, il-Kelma Maltija hija r-ruħ ta' Malta u niesha.

Jekk nagħrifu nimxu flimkien u nkunu ħsieb wieħed, naslu. Għal dan kollu, iż-żmien jagħtina parir.

Malta għandha jedd għal dik id-Dar li twennes il-Lsien u l-Kultura tagħha. Malta għażla waħda għandha: li tilqa' u ssellem lil min jiġta' jifhem u jwennes dak li jagħmilha Maltija. Il-ħajja ta' l-Akkademja tal-Malti (Għaqda tal-Kittieba tal-Malti) tfisser ġieħ għal min iqis ruħu Malti.

1. Fil-gazzetta "Lehen is-Sewwa" fakkart l-irqaqat taż-żjara tal-Patri Majjistru Ġeneral L. Theissling, kif habbruhom id-Dumnikani nfušhom: ara l-harġa tas-26 ta' Awissu 1996 *et seq.*
2. Qabbel ukoll "Katrin x'taf bil-Latin?" ta' Ġużè Aquilina, Lehen il-Malti, Settembru 1932.
3. Fil-ktieb "*Malta and Me*", (1928), Eric Shepherd kieb f'paġna 182: ". . . is it any great wonder that the ones with brains proclaim a "cultural affinity" with Italy? . . . As my friend, Mifsud Bonnici, said to me: "I should make a very poor imitation of an Englishman, but Italian comes naturally to me," He meant that the mentality of the English he saw was beyond him, but that of the Italians in their cities was well within his grasp. This, of course, is the able young man we did not send to Oxford!"
L-istudent kien Carmelo Mifsud Bonnici li għamel karriera mill-aqwa bħala avukat fil-kawzi tal-kriminal u bħala politiku. Il-kotra kienet tafu familjarment bl-isem ta' "Il-Gross". Kien poeta tajjeb bit-Taljan u bil-Malti. O. F. Tencajoli jsemmih fil-gabra, "*Poeti Maltesi d'Oggi*", 1932. Hatruh Membru akkademiku ta' l-Għaqda tal-Kittieba tal-Malti. Għall-poeżija tiegħu bil-Malti ara l-versi "Quddiem Ġesù Msallab", Lehen il-Malti, 1937, meta kien jagħmel mir-rivista l-Prof. P. P. Saydon.
Meta fl-1935 il-Gvern nieda għall-ewwel darba konkors ta' rumanzi bil-Malti, l-Onor. Dr. Carmelo Mifsud Bonnici għażluh membru tal-ġurija, flimkien ma' l-Avukat A. V. Laferla, Direttur ta' l-Edukazzjoni, Ant. Cremona, Mons. G. Darmanin, Rev. G. Delia, S.J., Rev. Carm. Farrugia, u l-Prof. P. P. Saydon. L-ewwel premju hadu Ġużè Aquilina bir-rumanz tiegħu "Taht Tliet Saltniet". L-awtur kitbu meta kien fi tmieni l-istudji tiegħu fil-kors tal-igi fl-Università. Ir-rapport uffiċjali hareġ fl-1936. Għal tagħrif aktar aqra l-kitba ta' Ġ. Chetcuti. "Il-Professur Ġużè Aquilina – Awtur tar-rumanz 'Taht Tliet Saltniet'" – Lehen il-Malti, 1938.
Eric Shepherd gie Malta professur ta' l-Ingliz fl-Università ta' Malta, li dak iż-żmien kienet għadha fil-bini l-qadim, Strada San Paolo, il-Belt. Fil-ktieb tiegħu, Eric Shepherd għandu kliem ta' rispett għal Carmelo Mifsud Bonnici, minkejja li jekk noqogħdu fuq il-kliem fil-ktieb ta' tifkiriet, l-awtur qajla kien inizzel l-istudenti universitarji ta' żmienu.
L-Onor. Dr. Carmelo Mifsud Bonnici jiġi missier l-E.T. Dr. Ugo Mifsud Bonnici, President tar-Repubblika ta' Malta.
4. Il-qari "Il-Malti" beda johrog fl-1925. Il-Kummissjoni magħżula fl-14.11.1920 stampat ir-Rapport tagħha fl-1921 wara li hadet sbatax-il laqgħa halli tnejn xi x-xogħol li dahlet għalih. Kien hemm laqgħa ġenerali fit-18.12.1921 halli jsejded r-Rapport. Fl-1924 deher it- "*Tagħrif fuq il-Kitba Maltija*" fejn "ix-xogħol kollu gie fl-aħħar maħdum u miġbur mis-sur Nin Cremona." L-Onor. Arturo Mifsud, M.L.A., qanqal il-htieġa li l-Gvern jistampa t- "*Tagħrif*" li kellha fidejha l- "*Għaqda*" tal-laqgħa tal-Parlament tat-22 ta' Novembru 1923, meta saret taħdita fuq mozzjoni li kien għamel huwa. Il-Gvern wiegħed li jistampa l-ktieb. Bil-ħruġ tiegħu tista' tgħid li bdiet tidher il-ħajja ta' l- "*Għaqda*". L-Onor. Arturo Mifsud, MLA, għażluh Kaxxier ta' l- "*Għaqda*" fl-ewwel kumitat maħtur fis-7 ta' Lulju 1922. Fil-laqgħa ta' wara ta' l-imsejbin kollha fit-13 ta' Mejju 1923, għażluh Viċi-President flimkien ma' l-Avukat A. V. Laferla u l-Avukat L. F. Mizzi. Dawn it-tliet Viċi-Presidenti ždiedu ma' l-Onor. Senator Mons. Pawl Galea.
5. Ara G. Cassar Pullicino, "Ġużè Muscat Azzopardi", 1991, paġna 75 *et seq.* għal tagħrif itwal. Għall-istorja ta' min ifakkar li l-alfabett imsawwar mill- "*Academia Filologica Maltese*" kellu l-hsieb jghin l-iskular Malti fit-tagħlim tat-Taljan fl-iskejjel ta' Malta.
6. It-tifkiriet ta' Herbert Ganado, "Rajt Malta Tinbidel", u ta' Anton Buttigieg, "Mill-Album ta' Hajti", jixhdu biżżejjed. Iż-żewġ awturi avukati taw sehomm shih fil-ħajja politika u kulturali ta' Malta.
7. Ara l-gazzetta "The Sunday Times" (ta' Malta), harġa tas-7 ta' Jannar 1996, fejn hemm ritratt u tagħrif.
8. Għadda f'it taż-żmien għax kienu qegħdin isiru xi xogħlijiet fil-post, li tidhol għalih mill-bieb ewlieni tal-Palazz, u ssib ruhek fih mill-ewwel bieb mal-lemin. Taraġ iwasslek fl-ewwel indana ta' "mezzanin" fejn kamra kbira u tilqgħek, fiha pittura mdaqqsata ta' Louis Du Cros turi l-Port il-Kbir int u thares lejn il-Belt u l-Isla min-naħa ta' Bighi.
9. "Iċ-Ċittadin l-Ewwel", Partit Laburista, 1996: (manifest elettorali): ara paġni 196/197.
10. Kienu preżenti: Sur Achille Mizzi, President; Sur Anton Agius Muscat, Viċi-President; Sur Frans Sammut, Segretarju Onorarju; u s-sinjuri, Dr. C. Briffa, Mons. Lawrenz Cachia, J. J. Camilleri, Anton Cassar, Ant. Mercieca, Rev. Patri Victor Xuereb, S.J. Is-Sur Eman. F. Attard, Teżorier Onorarju ma kienx jifflaħ dak in-nhar.
Kienet laqgħa li hadet xi siegħa u fuqha. Fil-bidu tal-laqgħa kien hemm rappreżentanti tal- "*media*" jisingħu lis-Sur Achille Mizzi jghid kelmetejn ta' ftuħ u jieħdu ritratti tal-preżenti.

(Nota ta' l-Editur: Anton Agius Muscat hatruh Viċi-President fil-laqgħa ġenerali straordinarja tal-Ġimgħa, 24 ta' Novembru 1995.)

Il-Moviment Qawmien Letterarju – Tletin Sena Wara

ACHILLE MIZZI

F'din il-ħarġa ta' "Il-Malti" qegħdin nikkommemoraw it-tletin anniversarju mit-twaqqif tal-Moviment Qawmien Letterarju.

Għal dan l-għan qegħdin f'dan l-għadd nipubblikaw xi xogħlijiet ta' awturi li kienu kkontribwew f'dan il-moviment u li għadhom jiktbu sal-gurnata tal-lum.

Bħalma wiehed jista' jara, din hija biss għażla rappreżentattiva kemm għax dawk l-imsieħba li kienu jiktbu huma ħafna, kif ukoll għaliex xi wħud intefgħu b'ruħhom u gisimhom għal hidma f'oqsma oħra tal-ħajja u ma ssuktawx jiktbu.

Hu x'inhu, jibqa' l-fatt li l-Moviment li nibet mal-qawmien ta' Malta ġdida – Malta Indipendenti ħalla impatt enormi fuq il-mixja tal-letteratura Maltija fl-aħħar snin tas-seklu għoxrin. Jekk wiehed mill-għanijiet li kellu l-Moviment, jiġifieri l-qawmien ta' l-Ilsien Malti llum tbiel xi f'it mal-mixja taż-żmien, mhux hekk jista' jingħad għall-prodott letterarju li baqa' ħaj u huwa xhieda awtentika tat-tigrib u t-tqanqil spiritwali tal-poplu Malti.

Bla ma ngħajbu x-xogħol ta' dawk li kitbu qabilna, nistgħu ngħidu li dak li nkiteb mis-sittinijiet 'l hawn huwa l-qofol tal-letteratura Maltija fl-qasam tagħha u dan mhux biss f'dak li huwa volum iżda, u wisq aktar, f'dik li hija kwalità.

Kontra dak li jaħsbu xi wħud, din ma kinitx kampanja kontra t-tradizzjonalisti, iżda mewġa ta' entużjażmu, qawmien shiħ b'ideali ġodda li minnhom ittiegħdu saħansitra bosta mill-kittieba stabbiliti bħal Karmenu Vassallo, Giovanni Curmi, Pawlu Mifsud, Anton Buttigieg, Wallace Gulia, Valentin Barbara, Kilin, Bertu Cassola u oħrajn.

Il-Moviment ma kienx la akkademja u lanqas għaqda fil-veru sens tal-kelma, u għalhekk dan l-isforz ma setax ikun sostnut għal tul ta' żmien. Kien bħal berqa fid-dlam li, madankollu, ħarrket u ħakmet lil bosta u li ħalliet effett fit-tul mhux biss fil-letteratura iżda wkoll f'oqsma oħra ta' l-arti bħal dik viżiva u dik mużikali. Anzi jiena naħseb li dan il-Moviment kien l-ewwel u l-aqwa stimulu li laqqa' artisti ma' xulxin minn diversi oqsma u ħajjarhom jaħdmu flimkien.

Dwar dan il-Moviment diġà ntqal u nkiteb bil-bosta, iżda valutazzjoni shiħa għad trid issir mhux tant billi jingħadu l-fatti li seħħew darba iżda billi jiġi mistħarreg u magħruf il-prodott shiħ ta' dawk li darba kienu protagonisti u li għadhom ħajjin u mimlijin bil-għomor iżidu u jkattru b'xogħolhom il-letteratura Maltija.

Tliet Battuti mhux Kompluti

MARIO AZZOPARDI

1. fis-sinjali tal-ballati m'għadux jemmen.

Illum jitwalu biss idejh
għal spazji bla żmien,
mingħajr mumententi fissi.

Żmantella kemm-il fruntiera
biex kull darba
sab hitan godda
mibnija fid-dlam
hu u jilgħab waħdu
bil-karti tax-xorti.

Fuq spalltu sarg imqaddem.
Iż-żiemel li saq tghaddam u miet
mal-ballati maħruqa
fil-jiem tal-kruċjata.

Fadal biss l-orizzont
jirtira l-ħin kollu
u idejh jitwalu
għal spazju assur.

2. fl-għamajjar tat-talenti
l-ħjut ta' l-impotenza
rasew kollox.

Il-mużajk imfarrad.
Iż-żebgħa mqaxxa.
L-kitarra sfrundata.
L-versi miftuqa.

fl-intrata
għad hemm l-istranġier bla isem,
jieħu n-noti
fuq pitazz bla folji.

3. Dar is-sadid
mal-plakka ta' l-eżistenza tiegħu.
Hu: il-poeta tal-mirakli,
li holoq l-allat u garrafhom bla skruplu.
Kulhadd stenna li dakinhar
mill-ħofor ta' snien
se jxebilku l-fjuri.

Sakemm
b'għageb kbir ta' kulhadd
mal-plakka tal-memorji
u minn ħalqu,
beda jiżzerżaq aktar kliem.

Araw, qalu: Dan għadu jitkellem.

Ittra ta' Mara Halliema

MARIO AZZOPARDI

Għażiż tiegħi:

Ergajt hlomt l-istess holma
ta' l-istatwi ffrizati
b'idejhom mgħollija,
jikkundannawna.

Il-lum qabel norqod
se nħares fil-mera
u l-poża nieħu ta' xebba,
stil-Botticelli.

Jekk xagħri jimtela bl-insetti
u sidri jagħmel id-demm,
inkun naf li għandi noqtol il-holm
qabel johorgu mill-friza l-istatwi.

Biex noqtol il-holma
rrid nishtek, għażiż tiegħi,
fil-lejl tal-ħgejjeġ.

Imbagħad insir warda bajda,
tispona f'deżert,
mingħajrek.

Imħabba Sewda

xenqiet il-baħar

ĠORG BORG

Iktibli fir-ramel li thobbni
—dil-qalb qed tixxennaq għalik.

Bil-mewġ li jinsilet minn ħdani
irrid li ngħattik.

Hawn isfel f'dirgħajja tistrieħ,
hawn isfel fid-dlam ta' ġol-qiegħ.

Naf Tifel

ĠORĠ BORG

Naf tifel li tela' mill-baħar.

Naf tifel li farfar tfulitu
fuq medda ta' ramel.

Naf tifel li x-xatt kien pajjiżu
u l-mewġ kien id-demmm jġgri fih.

Naf tifel li reġa' mar lura
fil-baħar,
fil-qieġħ.

Metaforosi

ALFRED DEGABRIELE

Tfajla,
issa li qalbi saret ġugarell
bla ebda sentiment, għal hafna;
issa li int taf li ċ-ċaħda kiefra
tweġġagħni, bħalma tweġġa'
il-kisra ta' għajnejk kull għodwa
hekk kif narak il-bieb tagħlaq warajk
u tmur hosbiena lejn ix-xoġħol
u, waħdek, taħseb f'dak li kien,
f'li seta' sar,
f'li tixtieq qalbek;

issa li l-Bieraħ
m'għadx fadal fih tifsira ta' li spiċċa
imma xewqa ta' żmien hlejju
bħalma tifkira tregġa' fina
tqanqil is-sliem u xenqa li ngħixuha;

issa li jiena nħossni bħall-marid pupletiku
go sptar fejn Tama ma timraħx,
fejn Hniena ma tfissirx għajr wegġħa,
fejn Bikja ma ssarrafx għajr bikja
jew tnehida;

tfajla, issa li sirt nafek aktar
u ħabbejtek
f'kull imkien ta' qalbi,
ħallili biss b'tifkira
vizjoni ta' l-imghoddi w t'issa,
u d-demgħa tilma
li rajtlek tul ħaddejek dan l-aħħar . . .

Għax issa d-dawl tal-jum intefa:
biss ħsiebi jikser is-serħan u s-sikta!

Bħan-Nar tal-Festi

ALFRED DEGABRIELE

Bħan-nar tal-festi b'hegga tlajt fil-gholi
'il fuq 'il fuq mill-bjut ta' qalb il-kotra
biex nimrah 'l hawn u 'l hinn fis-sema wiesa'
bla naf 'il fejn it-tarf ta' naħa w l-oħra.
Xtaqt nimla dlonk fid-dlam bi lwien imsaħħra
dlam ċappa miksur biss bi kwiekeb jiddu,
iħarsu 'l isfel bħal fil-briju mkebbes
ta' qalb imhegga f'dak il-jum tal-festa . . .

Bħan-nar tal-festi xtaqt inħaddnek miegħi
'il bogħod mill-weggha ta' għajnejn miksura
li taħbi dmugħha u li tostor għommtha
tul triq mimlija nies u tħossha wħidha.
Biex ngħidlek issa dak li ħadd ma qallek
x'ħin tieqaf tolfoq bla ma turi d-demgħa!
u tifhem l-għala taħkmek l-id fid-dalma
ta' l-għeja w swied il-qalb ġo fik miġbura.

Bħal tfajjel ċkejken medhi bil-kuluri,
intfajt ħosbieni naħseb fik u fil-bieraħ –
fil-baħar ikħal kollu mewġ melliesi,
fid-dawl inemnem ta' lukandi mzejna.
'Mma meta dhertli int, bħal f'ħolma ġdida,
u ttawwalt fis ħa nilħqek u nerga' nżurek,
dlonk għebu l-ilwien sbieħ ta' xewqti fiergħa . . .
u ntfew mill-ġdid il-koll bħan-nar tal-festi!

Temporale

VICTOR FENECH

Bis-saba' tal-kundanna l-poplu Ruman sallab/haraq l-ewwel Insara fi żmien imbiegħed. U l-erwieh-martri telgħu kor tnejn tnejn – ħamiem abjad/ilsna nar – lejn il-premjju mwiegħed. (U Neruni xeher għalxejn).

Illum minn Via Nazionale ġejt fuq il-Kolossew iswed bl-*exhaust*. Ix-xita siblet f'daqqa, tisrip/riefnu/ragħad ifaqqqa' – f'dillierju deher dal-post! Fir-riċess ta' waħda mill-ħnejjiet tharrket ħamiema bajdanija tistkenn mit-taqliba sajjija li ħakmet bla twissija.

It-tbarqim tagħha ma kienx għall-martri antiki bħal fossili fil-blat; pjuttost kien karba-sogħba għall-istat ta' tempju hekk grandjuż illum prġunier silenzjuż bejn mijiet ta' vetturi ġġammjati – bħal swaba' ta' kundanna – iqaħqħu l-karbon monossidu f'tarantella tal-fgati.

Foresti-Xita

VICTOR FENECH

Donor Scheme? Agħtuni l-formula ħa nimlieha. Agħtuni t-tessera; fil-kartiera npogġiha.

Hieni nħossni li ma' mewti jista' jgawdi ħolqien iehor tingħatalu ħajja ġdida. Imma x'se nħalli lill-foresti-xita ta' l-Amazōnja? Jewwilla mħumiex fil-bżonn bħal ħuti l-għomja?

Kif nista' naċċerta li l-orkidi u l-mossi u l-bromlijadi u l-mirjadi pjanti ta' l-arja jibqgħu jxettlu fis-sliem fil-ħelsien bħal m'għamlu tul sekli minn sbieħ il-ħolqien?

Kif nista' niżgura l-valzer kuluri ta' xtieli u fjuri, it-timbri jvarjaw t'eluf vuċijiet, il-ħsejjes misteru, is-skiet omniveru, il-leħen stramb- helu ta' xadini u żringijiet?

Kif nista' qatt nemmen li t-tliet mitt miljun speċi ta' insett se jkomplu jkattru mħux mittiefa f'dan l-ambjent paċi perfett?

Jingħad madwar ghoxrin fil-mija ta' pjanti/tjur dinjija jgħammru f'dal-foresti tropikali. U l-bniedem – ir-re tal-ħolqien kif dejjem kien – kuljum jgħarbel-jigri-jħuf, siġar jisserra/siġħan jillivella bl-eluf, jibni-jimpala-jistagħna . . . u x'jimporta l-bidliet radikali fl-ambjent naturali? Evviva l-art tagħna!

Qamar tal-Vikingi

CHARLES FLORES

Ja qamar tal-Vikingi,
fejn marru u hbew l-imqadef
dawk l-imxajtna?
fit-terrapien
taż-żmien
u l-ilma kiesaħ ta' l-imghoddi,
jew fil-masġar sfiq
fejn l-uċuħ muclama jħarsu
lejk mill-għoli
bħal ghefieret jżfnu f'nofs it-triq?
Ja qamar tal-Vikingi,
għalfejn id-dgħajjes kbar maqbuda
f'ħalq ix-xmajjar
bħal donnhom papri ġwejda jistennew
il-piż ta' riglek niezlel
fuq ġwinħajhom?
Aktar ma l-ilma jiksaħ u jiċċara
aktar tara
lili u lilek niflu l-ħofor f'wiċċna
u l-widien iterrqu
f'ġisem li ma jridx ħlief jitla' fuq id-dgħajsa
ħa ssalpa 'l hinn mid-dħaħen
ta' filgħodu,
flimkien infittxu dawk l-imqadef
li darba hbew il-Vikingi.

Pakkett Nru. 49

CHARLES FLORES

Illum imqartas fil-karta mlewna
tal-bieraħ.
Dal-ħin miftum fil-għafsa ta' siegħa
ilu.
Dal-waqt mikdud mis-seħer tal-ħolma
li kellek bil-lejl.
Daż-żmien li twejt pulit
fuq il-mejda tal-mogħdija.

Hekk . . . kif titlaq tigrì 'l bogħod
mill-arloġġ itektek
tik-tak tik-tak
tik-tak tik-tak.
Iż-żmien għaddej .
u inti għadek qed tistenna lili
bħal ruħ ta' transesswali
li la jaf fejn mar
u lanqas minn fejn ġiet.
Il-ħtija tiegħek biss.
Issa tista' tkisser il-mera.

Il-Bieb Imsakkar

OLIVER FRIGGIERI

Jekk fil-għaxija tiftaħ qalbek beraħ
jidhollok dlonk il-lejl u jorqod għandek.
Jekk tul il-lejl tiċċassa lejn il-kwiekeb
huma jkellmuk bil-lingwa tas-sigrieti.
U jekk tgħaddi s-siġhat imqajjem, tisma'
fil-ħemda l-qalb ta' l-univers ittektek.
La tinħasadx: issemma' sew u tifhem
li ż-żewġt iqlub itektku b'ritmu wieħed.
Tkun sibt il-bieb imsakkar tal-misteru,
lilhinn mill-bieb hadd għadu qatt ma rifes.
Ftakar it-triq biex tagħraf terġa' lura.

Kull Holma Tqila

OLIVER FRIGGIERI

Taqagħlek minn idejk kull ħolma tqila
u tinzel biex tiġborha u tkun għa' nkisret.
Tinsigha kelma b'kelma w titgħallimha
malajr bl-ament u wara ftit tinsieha.
Tkenninha bejn idejk bħal xemgħa tixgħel
u tasal ziffa riħ u titfihielek.
Kull telfa għib warajha ħolma ġdida
biex ta' kull darba tigrì din l-istorja

u tidra dir-rutina w terġa' tibda.
B'għajnejk mgħammdin tiġġerra wara sħaba
tistenna li tilhaqha qabel jidlam.
B'idejk miftuħa ssellem lil min jgħaddi
u l-folla tibqa' miexja bla ma tħares.
fis-suq tal-ħolm tikkorda l-prezz u ttella'
mill-portafoll ta' qalbek l-aħħar lira.
Taqagħlek minn idejk kull holma tqila
u jasal jum li lanqas biss tinduna.

Wara l-Bwieb tal-Hgieg

Silta mir-rumanz mhux pubblikat

RAYMOND MAHONEY

Ommu.

Tmewweġ ma' saqajha sbieħ il-lipsa twila bajdanija mal-qigħan
ħadrana tal-bosk. Il-foresta ta' tfulitu. Il-masġar ta' żgħożitu.

Ommu.

Qajl qajl, bil-mod itterraq, passejha żgħar, ħelwin, bħal binja lmija,
b'heffa ta' ballerina, ċerva gwejda żżiġġ minn bejn il-weraq kbir,
dellija.

Ommu.

Ġisimha jfewwah hlewwet taqtir t'għasret il-ward, l-istefanotis,
ġizimin jogħnos fuq l-imħadda ta' sbuħitha.

Ommu.

Xuxitha qastnija tfewweġ ma' l-irjieħ u tostor sidirha šhun, taqa' fuq
spallejha bħal għata msahħira f'lejla ta' ksieħ u mħabba.

Ommu.

Mistrieħa titbandal fid-dgħajsa wenniesa mdawra b'tax-xmara ċ-
ċafċif tal-mewġiet li jheddlu, li jqanqlu.

Ommu.

Fil-jiem ta' sfuret il-qamħ u l-ewwel huttaf, fil-imrieżaq ta' xemx
staġun ġdid, isserraħ riġlejha fil-gonna tal-villa sajjija fil-wesa' tax-
xgħari.

Ommu.

B'leħenħa ċar u ġieri tgħanni man-noti fuq il-pjanu jperreċ melodiji
ta' tifikir fi ljieli nostalgija, f'għodwiet melankonija.

Ommu.

Fuq l-ifrem ziemel iswed taqsam l-għelieqi, tofroq il-ħdura xeblika
f'tlebbit li jqawwi ż-żiffa thannen lil ħaddejha fietla.

Ommu.

Hu.

Binħa.

Istvan.

Oħtu.

Žagħżugħa lewn l-għasel u l-ward. Hafifa daqs ilmet nixxiegha
isserrep fix-xquq bejn il-blat.

Oħtu.

Iventa, fuq ruħha, nifisha maqtugh, tiġġerra fil-logħob ta' min
mohħu fuq gwejnaħ l-irjeh.

Oħtu.

Bħal ninfa, sirena, bħal xbejba tal-holm fuq fommha hamran il-bews
ta' min habbha – žagħżugħ bit-tinqixa tal-bronż u tad-deheb.

Oħtu.

Tbissim'tha u d-daħka titliegheb fuq xoffet il-hena ta' jiemha bla
mgebbbla bid-dieq.

Oħtu.

Taħt l-għoli tas-siġar, dirgħajha ma' qaddu, turih it-titjir tal-għasafar
go beraħ kaħlan.

Oħtu.

Quddiem il-fuklar fl-ixtiewi li jdendlu m'għajnejhom il-qtar imtertrin
tal-ħalbiet, bi ktejjeb f'hogorha, u hu, jnewlilha l-hlewwiet.

Oħtu.

Tisqih mill-kristall il-benna ta' toġħmet l-inbejjed u tbusu fuq
kpiepel għajnejh x'ħin fl-eqel waqtiet ikarwat ir-ragħad.

Oħtu.

Tfisqilu kull biża', tberridlu huġbejh u b'swaba' imrejxa 'l xagħru
tofroqlu fl-iljieli ġrajjet u stejjer ta' qabel l-irqad.

Oħtu.

Tbaskit ta' hbeżiet. Halib mill-irziezet u x-xiwi tal-gwież fir-reżħ
malli tinzel ix-xemx tal-Harifa.

Oħtu.

Li habbet, u hennet, li għajxet.

Oħtu.

Li ġarrbet. Li nġhaqdet mar-raġel li habbha u tbiegħdet sa għebet u
ntilfet fiċ-ċpar tat-tnessija.

U hu.

Istvan.

Hu li baqa' waħdu.

Sa ħolom b'dak li ma rax u f'dak li ra, stħajjel.

Sa ħaseb f'dak li ma sabx u f'dak li sab, xtaqha.

Sa t-telfa nbidlet f'ċaħda, iċ-ċaħda f'kilba, il-kilba f'ossessjoni.

U kieku baqgħu hu u hi.

Istvan u ommu.

U kienu kibru maż-żmien it-tnejn li huma, it-tnejn li kienu, meta l-
masġar kien igezzez fih surithom, meta s-sħab dlell is-sjuj u tberred
l-għatx fin-nixxigħat. Meta l-weraq lewn in-naspla fi sfuritha waqa'
fuqhom fil-Harifa ta' mitt frotta bellusija. Meta tgħasar it-tuffieħ u r-
raba' nżera'. Meta l-ewwel rumminiet xirfu mistħija fuq il-friegħi

sabiex hamfru l-weraq niedi f'qtar ix-xita. Meta qamu mill-imbiegħed,
jonfhu l-għadab irwiefen godda ta' stagun l-għaġuza mgħakksa ta'
kull hajja. U kien baqa' jhobbha. Bogħod minnha, hi, ħabbitu.

U meta ltaqgħu, iġġeddu t-tifkiriet ta' meta l-gonna fewħu u warrdu,
ta' meta l-qçaçet bajdu u ttajret fuqanija l-ajkla tibni l-bejta.
Xbubitha kienet fetħet sew bħal warda u 'l mara tal-holma tiegħu
raha ġo fiha –
hi li kienet dell ħafif ta' ommu.
U ommu kienet kibret.

Femminista

ALBERT MARSHALL

mistoħbi fil-mara
dejjem lest dejjem imħarrek
il-bidu:
locus għall-leħor

id-daħqa hajna tal-medusa

l'écriture femminili dekostruzzjoni
mingħajr rikostruzzjoni

il-kitba . . . l-attività li żżarma xogħol il-mewt
jew *ensemble* armonizzat bejn kitba u mewt
mhux żewġ forzi miftuma maqbuda f'sekwenza
sterjotipata
ta' ġlied u espulsjoni (jew xi forma oħra ta' mewt)
imma żewġ kuncetti dinamizzati
eternament
minn proçess bla tmiem ta' skambju minn sugġett għal
ieħor

metafora ġuf
locus fiżiku
u *locus* metafiziku
binarji mhux neçessarjament opposti

ommi marti binti
metafora
u n-nisa l-oħra kollha li mhumiex minn laħmi

Vudu

ALBERT MARSHALL

hoss safi li jivvampa minn qalb il-ġamar rieqed tas-silenzju
difa purità ta' kulur li jfegġ minn wara l-ħġieġ
dawl ta' mument sajjetta li jibber fil-qigħan t'ġhajnejn min inħobb

tliet frammenti kwiekeb feġġa
kannizzata tat-tajjar . . .
għanja vampa
merżuq xemx
u ħarsa leħħa li tvenven ir-ruħ

tliet vleġeġ sparati minn qaws l-univers
qasmuli laħmi u l-ispirtu
għamluli vudu
u esportawni lejn l-ispazji inkonċepibbli ta' mohħ alla

tliet tmellisiet każwali
iltaqgħu trinità fiċ-ċentru ta' l-eżistenza tiegħi
ġabruha fil-ġjometrija tagħhom
u sparaw biha lura mnejn gew

Daħlet id-dinja ġo fija
u reġġhet harġet minni bija b'kollox

mill-persjani ta' ruħi
l-krepuskolar ta' *aurora borealis*
x-files

mill-bqija sens qawwi
reali
ta' unità ma' żokret l-univers

Serp

DANIEL MASSA

fl-ibgħad gzejjer tal-Paċifku
il-palm jomxot iż-żerniq vampa nar
go baħar kristall tghallimt ngħum għal dahri
iż-żifna tar-riskju
mas-serp tal-korall . . .
u fuq ir-ramel miknus qxur is-siċċ
injection għal-lest kontra s-semm
idur fuq denbu
b'zokk vlegġa rassejtu minn għonqu w ferfirtu minn denbu
u għandi r-ritratti jekk trid
ħabib
ejj' arahom
ritratti bis-serp tal-korall –
tista' tilmaħ fl-isfond qxur is-siċċ abjad silġ.

U f'nofsinhar
qrib l-għadajjar tal-gzejjer
meta wara x-xita x-xemx stahbiet
fil-widien miksija iroko
jindiehes mal-gilju
is-serp ma lmahtux sa dar jitwennes m'għarqubi
w erbat ijiem u ljieli
xammejt is-semm jinvaði l-arterji ta' ġismi
bħal gilju qed jiftaħ ifewwah go demmi
f'dellirju ta' deni
inaqqar bħal *laser* ix-xmux f'qiegh għajnejja

U issa mat-tektik ta' l-arloġġ *kwartz*
ma' nofs in-nhar illum
kif dort fuq takkuntek ħabib
fakkartni ftakart
fl-isfond qxur is-siċċ go baħar kristall
fil-fwieħa tal-gilju mas-saqaf ta' ħalqi
ir-riħa velenu tas-serp tal-korall.

Ix-xewk gewwa għajnejk ma rajthomx
iżd' għajnejja
kif dort fuq takkuntek
ħabib
ma jinsewtx

M 42: Saif u Rigel

DANIEL MASSA

Għal daharna
bil-kwiekeb jinxteghlu madwarna
ngbarna nonogħsu fis-setaħ fuq mitraħ tax-xkejjer
nisimgħu
l-istejjer tan-nassab iħuf fil-bur

għonqna rmazzat
għajnejna fissi fuq erba' ponot ta' labar
missieri jilmaħ u b'sebgħu jwissi
kull kostellazzjoni xenqa hamra
tqarraq fit-triq tal-kalzrata
tistenna l-helsien

l-iskorpjun jindiehes mas-serp
jonsob f'għarqubu l-kaċċatur bil-ħatar
iħuf fil-foresta minfuda mir-raġġi tal-qamar
ifittxu b'urgenza
t-tarka tax-xebba tal-ġmiel

u l-beżqa g'għajnejh tax-xebba maħsuda
bi ngħas fost il-ġilju
tagħmih
migdum f'għarqubu l-gwerrier saż-żerniq
riġlejh qed jitqalu bis-semm
sajf shiħ jistenna
tiela' skorpjun ma' riġel il-ħamra
kewkba
tħabbar il-wegġha tax-xebba tal-ġmiel

Blanzun

ACHILLE MIZZI

Qalb id-dvieren . . .
qalb il-griebeġ ta' Gaża
aġhma
bħal Sansun
nitgħaxxex għad-dawl.

Qajla qajla jmutu
iċ-ċelluli tal-moħħ
u mmut jien:
l-individwu.

Madwari d-dellijiet iħufu
bl-inċertezza
tax-xemx bħal laringa anemika
li bla ħajra titnikker
milli titla' bħal dejjem
mix-xefaġ
tiżbroffa.

Kemm hu kiesaħ l-għamad tar-ruħ!
. . . it-turment li jagħfasna bid-dubji
bħal serpent jagħsarna
mill-polpa.

U x'kilba tkun din
li dal-baħħ mudlam ta' madwarna
niffullawh
bit-tgedwid u l-hamba
t'ilhna jitniehdu
u ta' pupilli likwidi jitbissmu
bħal skerz ta' ġol-ilma!

Aktar ma ninżel stronkġat
f'labirinti għammieqa
fejn ma ddawwal
la xrara
la mnara
aktar nixxennaq għall-inkontru
tal-periklu aġħmi
mal-misteru ta' l-imħabba u tad-dawl.

Imnalla . . .
il-hila taħjini
li nohlom u ngħanni
fl-etern
il-ftuħ tal-blanzun.

Tifsir

ACHILLE MIZZI

Xi jfisser
l-isfumar tan-nhar fil-lejl
u l-lejl fin-nhar . . .
it-taqlib ta' l-isjuf u l-ixtiewi
u l-fawran ta' l-imħabba
li tibred fl-irmied?

Fit-trabokk ta' l-istorja
sakkarnieh iż-żmien,
– jew hekk mingħalina –
fil-Mene, Teqel, u Parsin,
fil-maskla mdieħba t'Agamemnon,
fiż-żwiemel ta' Trojja . . .

Mill-Pirinej
niżlu t-trovaturi jgħannu r-romanzi
ta' xbejbiet kasti
u kavallieri qalbiena,

u ssawru provinċji, renji u repubbliki,
u żegħdu n-nies, ġnus ħakmu u nħakmu
u nibtu filosfi u filosofiji
u nkisbu sejbiet ta' magni u strumenti
u thawwad il-moħħ, fantas ħut u żwiemel,
pjaneti, vapuri u bini għoli
ħamsin sular
daqg it-torri ta' Babel.

Iżda wara kollox
– anzi qabel –
xi jfisser
l-isfumar tan-nhar fil-lejl u l-lejl fin-nhar,
it-taqlib ta' l-isjuf u l-ixtiewi
u l-fawran ta' l-imħabba
li tibred fl-irmied?

Is-Snin

FRANS SAMMUT

L-aħħar darba li rajtu deherli kellu bixra oħra minn ta' dari. Bixra ġdida, għad li fis-sew qadima. Ġdida għaliex ma kontx nafha fuqu. Ma kinitx ir-radda ta' moħriet iż-żmien. Tikmix qajla kellu.

Kienet biss dehra ta' skiet. Ta' hemda. Donnha tfakkrek fil-qagħda ta' min gheja wara li hadem hafna. Jew habrek hafna. Jew semplicement ghex hafna . . . u bata bil-mestier tal-għajxien biex nisirqu frazi mill-kittieb Taljan Cesare Pavese li kien gheja jghix u qatagħha li jnehhi hajtu b'idejh.

Habibi ma deherx li wasal biex jagħmel bħall-kittieb Taljan. Il-hemda li donnha waqgħet fuqu u waqqfitlu ċ-ċaqliq ta' ġismu li dari niftakru maħkum bih u zammitlu t-taħrik ta' għajnejh leblieba kellha mill-hemda li aktar donnok isseħibha mal-hemda fuq wiċċ Bingemma. Kif nibda ngħid, il-hemda tal-għerf miksub mis-snin kbar imghoddija?

Imma habibi ma kienx xih, qadim bħall-iġbla ta' Bingemma. Kellu biss ftit aktar minn hamsin. L-aktar tnejn u hamsin jew xi haġa żgħira fuqhom. U b'danakollu deherli donnu raġel ta' sebgħin, hamsa u sebgħin. Il-habba ta' għajnejh ukoll rabbiet madwarha dak iċ-ċirku abjad li jixhed dħul l-aħħar taqsima tal-ħajja, meta l-bniedem ikollu jibda jbaxxi rasu għad-destin taċ-ċiklu tal-ħajja. Jibda jilqa' l-ħsieb ta' għeluq il-ħajja li garrbu ta' qablu u għad igarrbuh ta' warajh. Izda li hu donnu holom, stħajjel li lilu ma jmissux jaqbzu, jibqa' għaddej mingħalih.

U issa f'daqqa waħda donnu ntebah li ma kien hadd aħjar minn haddieħor, mill-oħrajn kollha. M'għandniex xi ngħidu, dal-ħsieb kiddu qatigh. Bilfors li garrab taqbida harxa ma' dal-ħsieb, taqbida li tqabadha izda seta' biss jtilifha. Izda daħal għaliha għax ma satax jagħmel iehor. U għejjietu. FilgITU, u hallietu bla nifs.

Meta konna żgħażaġh, habta ta' tletin, hamsa u tletin sena ilu, kont nafu xort'oħra. Dejjem jidħak, dejjem fuq ruħu. Ma jibza' tista' tgħid minn xejn. Ma jaqta' qalbu quddiem l-ebda saram.

Id-dinja jehodha biċ-ċajt, ma jħabbel rasu b'xejn. Ma' xejn, ukoll ma kien jorbot qalbu. La mal-flus, la mal-ġid. Lanqas man-nisa. Kien donnu farfett, itir minn fuq tfajla għall-oħra. Bl-għerf ċajtier tiegħu kien jilmenta li waħda tnessik lill-oħra u għalhekk qajla seta' jintrabat ma' xi waħda minnhom.

Meta żzewweġ ukoll hekk baqa'. Il-familja għalih kienet il-fortizza. Il-fortizza ma jmisshielu hadd. Izda ftit li xejn kien iħobb joqgħod fil-fortizza. L-għors tiegħu jitbiegħed minn għeluqha u jħuf u jimraħ f'merġat oħra. Donnu pellegrin bla sabar, jew trovatur ħerqan li jterraq minn art għall-oħra u jithenna bil-bixriet u x-xejriet tagħhom.

Li kellu qalbu tajba kullhadd kien jaf. U kien hemm min kien jirkbu minħabba fi tjubitu. Iħenn għal kull min jinzerta anqas xortih tajba minnu. Izda għal min kien aħjar, aqwa jew oġhna minnu ma kienx jgħir. Fis-sew kien wiefied mill-ftit nies li naf li l-għira ma tagħmilx bihom.

Hafif sewwasew daqs farfett kien ittajar minn fuq werqa għall-oħra, minn fuq

ward u ġieli xewk u kien donnu se jibqa' żagħżuġh għal dejjem. Imbagħad f'daqqa waħda l-bidla. Donnu twarrab ghamad jew star minn quddiem għajnejh. U lemaħ ir-realtà għall-ewwel darba, u l-hasda kienet qawwija wisq għalih, ħarxa wisq għal bniedem li dara jitbandal fuq wiċċ il-mewġ tal-ħajja donnu tarbija mwieżna mid-dirgħajn rotob, helwin ta' ommha bi lqugh mit-twegħir kollu tal-ħalel tal-ħajja.

Wara l-hasda ġiet it-taqbida. Wara t-taqbida l-għeja u s-skiet u l-hemda tas-sliem li jfiġġ ma' waqfien it-tqanqil. Hekk ħsibt jien fit-tgħarbil li għarbiltu go moħħi.

Ix-xjuħija, għidt bejn u bejn ruħi, ma tolqotx lil kulħadd xorta waħda. Hekk kif lanqas ma tasal fuq kulħadd f'għomor wieħed. Hemm min jixxjeh kmieni, hemm min tard. Hemm min ma jixxjeh qatt u jibqa' qisu żagħżuġh ta' dejjem.

Kont għoddni warrabtu minn ħsiebi bħal xi ħaġa li ġrat u hadd ma jista' jagħmel xejn dwarha. La boloq boloq, m'hemmx wisq x'taġħmel. Hekk kien imfassal id-destin tiegħu.

Imma mbagħad sirt naf bi ġrajjet oħra li ġarrab u ma stajtx nibqa' nħaddan il-fehma li kienet issawret go moħħi. Għadda mingħala widneja għajdut li qajla kont norbtu miegħu li kieku ma qalulix wieħed li jafu sew ħafna aktar minni.

Billi niftakru moħħ ir-riħ ftit li xejn kont nistħajlu fil-qasam tal-familja. Naf li miżżewweġ, naf li kellu t-tfal, iżda qatt ma seħibtu wisq magħhom. X'aktarx billi hu kien iħossu mifrud minnhom – mhux fil-ġisem iżda żgur fir-ruħ – dejjem bqajt niftakru bħala bniedem waħdu, donnu għažeb, jew aħjar għažeb bi rbit familjari li ma jxekkklux wisq fil-ħajja mqanqla tiegħu.

Iżda dan ma kienx minnu sa barra. Għad li ħabibi baqa' jgħix ta' għažeb wara li żżewweġ, jihħielaq ma' ħbiebu jiġġerra 'l hawn u 'l hemm, waqfien qatt, il-ħajja ġdida li daħal għaliha ma setgħetx tħallih bla mittiefes. Jekk martu ma kinitx tħabbel rasha wisq minn ħajtu 'l barra mill-erba' hitan tad-dar, ir-rabta ma' wliedu ma setax ma jħosshix aktar mill-irbit ħjut ħjut li kellu mas-sieħba twajba li ssabbret kemm setgħet bih.

Din ir-rabta moħbija bejnu u bejn uliedu, jew nistgħu ngħidu bejnu u bejn demmu feġġet meta l-anqas li kienet meħtieġa. Meta kienu żgħar, lil uliedu qajla kien iħabbel rasu dwarhom. Mhux ma jħobbhomx, mhux ma jaħdimx għalihom, għax qatt ma naqashom xejn, it-trobbija ħaduha sew, bit-tagħlim kollu li kien jixirqilhom, u l-bqija. Iżda ma kienx dak il-missier mogħmi wara wliedu, jiġri bihom 'l hawn u 'l hinn, jeħdihom ir-ritratti ma' l-ewwel okkażjoni li jsib, ma' l-iċken skuża . . .

Huma jgħixu ħajjithom, taħt il-ħarsien ta' ommhom, u hu jgħix ħajtu, lil hinn minn truf darhom. Hadd qatt ma naqsu xejn. La huma u lanqas hu.

Imma mbagħad meta bdew jikbru, sirt naf, minn dak li midħla tiegħu aktar minni, beda jtrabba l-għaqqux. Ma kinux ilhom li tfarfru li wliedu ma bdewx juru li ma kellhomx wisq iktar sabar minn missierhom. Hu beda jiddejjaq. Beda jiddejjaq li bdew jikbru. Kien dara bihom żgħar. Donnhom ma jgħoddux. Xtaqhom jibqgħu żgħar għal dejjem. Jew għallinqas idumu kemm jistgħu ma jikbru. Ha jibqgħu ma' djul ommhom. Fi ħsieħa bla ma joħolqulu għawġ jew tfixkil f'ħajtu.

U issa f'daqqa waħda wliedu kibru – donnhom minn trabi jridu minn missierhom u ommhom f'daqqa waħda saru rġiel ma jeħtieġu lil hadd u ma jobdu lil hadd. Għall-ewwel ma tax kas, bħal stenna li dil-qabza wkoll tgħaddi qisu qatt ma ġara xejn. Iżda mbagħad beda l-inkwiet.

L-akbar inkwiet nibet minn iben li ħareġ jixbah sewwasew lil missieru. Ħabibi din

qisu qatt ma kien jistennieha. X'aktarx qatt ma basar li xi hadd minn uliedu kien se johrog b'xejriet bhāl tiegħu. Dam ma laqa' din il-bxara fi mgibiet ibnu li min-naħa tiegħu baqa' jwebbes rasu li jgib ruħu kif jogħgob lilu għax ma riedx jifhem li kien qiegħed biss jimxi fuq il-passi ta' missieru.

Meta dak li żera' l-iben kellu jaħsdu wkoll il-missier, il-missier ma setax jissabbar. Jekk dari kienu jgħidu li dnubiet il-missier ibatu bihom l-ulied, fil-każ ta' ħabibi kien kollox bil-maqlub. Il-missier kellu jbati dak li wettaq ibnu. Tilef kull sabar, kull kwiet, bhāl sab ruħu quddiem mera li x-xbiha li dehret fiha ma kinitx tiegħu iżda ta' ibnu.

Beda jitfixkel bejnu u bejn ibnu sa ma sar ma jagħrafx iżjed bejn il-wieħed u l-ieħor. F'daqqa waħda taret minn fuq wiċċu d-dehra sielma ta' dari. Il-bniedem li qatt ma ħabbel rasu b'xejn sab ruħu jinkwieta b'dak li wettaqlu ħaddieħor.

Dal-bniedem li haseb li m'hu se jixjieħ qatt f'ħin bla waqt sab ruħu xiħ u qrib tmiemu. Hadd ma qallu xejn fuq hekk, għax hadd ma ħa pjaċir b'li għalu. Imma bosta, bhāl, ntebħu b'li kien għadda mingħalih.

Hemm bosta modi kif wieħed jixjieħ. Hemm min iġarrab il-mard. Hemm min inin bil-mod. Hemm min, bhāl ħabibi, iħoss it-toqol tas-snin, mhux fihom infushom, imma l-effett ta' dak li joħolqu u jnibbtu bil-mogħdija tagħhom.

stqarrija

PHILIP SCIBERRAS

b'semplicità nistqarr
li l-versi tiegħi gġennu
fuq il-kwadrant
taż-żmien għaddej.
u l-kliem
jisplodu b'ferneżija
fil-vini ta' idejja
bla ma jinkitbu.

fir-rutina ta' kuljum
il-poeżija
tnin minsija
fl-imbieghed ta' żgħożiti.

intom li nissejtuni,
agħtuni mill-ġdid
il-girlanda tal-vrus imżewqa
u l-għasfur ipnotizzat
bl-għanjiet tas-solitudni.

gungla

PHILIP SCIBERRAS

la thallunx aktar nitliegħeb f'din il-gungla

ta' qaddisin patruni,
angli tal-fortuna,
u l-qaħba stuprata
bl-isperma tal-wegħdiet
f'torri ta' babel.

la thallunx aktar nistordi f'din il-gungla

ta' shaħar inkantati,
propaganda u lotteriji,
u l-aġenti llamtati
bix-xaħam bla kontroll
fis-suq ta' l-inflazzjoni.

la thallunx aktar nissielet f'din il-gungla

ta' hallelin korrotti,
qattiela bla valuri,
u d-deffien zombi
bil-mewt ta' l-ideal
fiċ-ċimiterju tat-telliefa.

Saġġ fuq Diaspora ta' Albert Marshall

DANIEL MASSA

L-organizzaturi stednuni nitkellem fuq “xi aspetti postmoderni f’*Diaspora* – Poeżiji 1967–1996.” L-Awtur? Tafuh, . . . iżda mhux importanti tafuhx jew le jekk se nitkellmu fuq l-element postmodern. Kif jinqata’ l-Postmodern mill-Klassiku u l-Modern? Nagħtu daqqa t’għajn lejn id-differenzi. X’għandna fil-postmodern?

- *Antiforma* flok *Forma*
- *Kumbinazzjoni* flok *Disinn*
- *Tifrix* flok *Ċentrar*, tiknes ‘il barra lejn il-periferija flok tmexxi lejn iċ-ċentru. Bħala konsegwenza x’jiġri fil-poeżija postmoderna? Jiġri bosta drabi li *Orpheus* – li jirrappreżenta l-poeta – jitqatta’ biċċa biċċa u l-partijiet ta’ gismu jiferrxu ma’ l-erbat irjieħ. *It-Tifrix* johloq *Diaspora*

Mela x’għandna fit-*text* imsejjah *Diaspora*? Bħalma jagħmel Roland Barthes nišhaq fuq element ieħor postmodern: l-*iscriptible*[*writerly*]flok il-*lisible*[*readerly*] *text*. Nišhajjel ilkoll tafu kif dan ġieghel kritiċi postmodernisti jħabbru. Il-Mewt ta’ l-Awtur l-idea li t-*text* huwa *Orfni*.

Ejjew neżaminaw *Diaspora* bħala Text *Scriptible*/ *Writerly* li jistieden il-qarrej ma jibqax passiv iżda jipparteċipa attivament fil-produzzjoni ta’ Fehma/ Meaning /Sens, iktar minn sens wieħed, sensi mullepliċi. X’għandna neżaminaw?

Osip Brik, il-fundatur tal-moviment *Opojaz*, jaqbel li t-*text* huwa orfni. Iżid li poeti jew figuri letterarji ma jeżistux jew m’għandhomx jeżistu. Teżisti poeżija u teżisti letteratura . . . għalhekk għandek tevalwa l-Inventiva, l-Intelliġenza u “L-Isfamiljarizzar tal-Lingwa” li teżisti f’kull damma ta’ kliem u f’kull poeżija.

Trid titgħallem tixref minn angolu jew angoli differenti, tikteb u tifhem b’mod ġdid. Victor Shklovsky [Art as Technique, *Russian Formalist Criticism 1965*] juri kif wisq drabi karatteristika fit-teknika ta’ l-Arti postmoderna ddaħħal elementi strambi biex tisfamiljarizza l-oġġett – titbiegħed mill-“viżjoni komuni”, mgħammda u aċċettata mill-komunità, biex iżżid id-diffikultà tal-fehma biex b’hekk ittawwal il-proċess tal-perċezzjoni – għax it-tħaddim fit-tul tal-perċezzjoni fi spazji usa’ jista’ jsir għan estetiku fih innifsu.

Xi tfisser tisfamiljarizza oġġett, xbiha, simbolu, kuncett jew taħdit? Ngħidu aħna *Diaspora* xi drabi konxjament titbiegħed minn Master Code aċċettat/ impost mill-komunità biex timxi lejn modi ġodda kif tara u tiddeskrivi. Dawn il-modi spiss jinvolvu l-użu tal-vjolenza verbali. It-(“trabokk tal-kliem”) f’“Matmura Morta” mhux biss jaljena l-kittieb iżda drabi jonsob biex joftoq jew iċarrat it-*text*/ *pitirross*: (“dekostruzzjoni awdjoviziva ta’ dan it-test insinifikanti.”) Wara kollox, kif jgħid Roman Jakobson, “Il-poeżija [bħala *genre*] tikkommetti vjolenza fuq il-lingwa ta’ kuljum”.

Fil-każ ta' *Diaspora* xi daqqiet il-vjolenza fil-kliem teħodha kontra ċ-ċentru morali aċċettat mill-komunità: F' "Manifest" iċ-ċentru morali jsir il-mira ta' ġebel mitfugh:

u qtajtha
li la ngħix fi kristu
u anqas f'mammona
la ngħix eternità
u anqas f'it

qtajtha nkun biss
intifada kontra ċ-ċentru
għal-lum

mandatum amorali
xewka f'sorm kulhadd.

Il-paradoss hu li hawn ix-xewka qiegħda tintuża favur il-"golden mean" l-*ariston metron* tal-Griegi li twassal għall-għerf u t-tolleranza. L-Intifada/attakk fuq iċ-ċentru hija l-karatteristika ta' xi poeżija postmoderna jibda mid-*Dadaizmu* ta' Louis Aragon, Andre Breton u Paul Eluard minn żmien l-ewwel gwerra sal-lum. Jacques Derrida anzi sostna li ċ-ċentru li konna nimmaġinaw jibbilanċja, jorjenta u jorganizza kull struttura ma jeżistix – ċentru ta' sikurtà ta' l-istrutturaliżmu klassiku u modern mhux hliet "funzjoni filosofika". [*Structure, Sign and Play in the Discourse of the Human Sciences. Ara Lodge p. 108ff*]

Jekk iċ-ċentru jiddiżintegra, x'jiġri? W.B. Yeats fl-1929 fil-poeżija apokalittika "The Second Coming" isostni li meta: "*Things fall apart, the centre cannot hold. Mere anarchy is loosed upon the world.*" Dak li drabi jiġri fil-letteratura postmoderna. Kif kiteb sew Ihab Hassan, il-Postmodern issa jiddistingwi ruħu mill-Klassiku u l-Modern billi jagħżel li jattakka l-logoċentriżmu; id-drawwa umana li tassenja l-verità l-kliem, il-vuċi tar-raġuni, il-kelma t'Alla . . . "fil-bidu kienet il-Kelma, u l-Kelma kienet għand Alla, u l-Kelma kienet Alla." Meta jaqa' l-logoċentriżmu it-*text* isir *insinifikanti* tassew. Derrida jsostni li l-logoċentriżmu jiġġenera qafas li jagħlaq fih termini ta' perċezzjoni kontra xulxin, polaritajiet opposti bħal: *essenza/apparenza, verità/gideb, morali/immorali* fejn il-kelma ta' l-ewwel triegi fuq it-tieni f'komunità bi pretensjonijiet morali u xi daqsxejn intellettuali.

Derrida jikkritika din il-ġerarkija? *Diaspora* l-istess. Tipprova *toftoq* il-lingwaġġ billi tirriversja l-ordni, tilgħab bil-hoss jew għerq/ etimologija tal-kliem u espressjonijiet, tagħmel bidliet zġħar jew radikali. "Imħażen mill-Orjent:"

(“hames posti Salarju għal min hu fil-bżonn”) biex issehh id-dekostruzzjoni. Meta se nżebbgu “hames posti rużarju”) Jew fi “Trittiku” fejn il-qarrej mogħti tislma morali/ reliġjuża ambigwa f’kuntest misluh minn kull grazzja ta’ “twelidhaximwiet”:

ave
(eu)karistija
stasija
tittrija trikolor.

Dan jġri wkoll f’“Matmura Morta”

idi tiżzerżaq bl-iskossi fuq wiċċ il-karta
tharbex semjotika ta’ *metalingwa*
hsieb fitt li ma jridx jinqabad fit-*trabokk tal-kliem*
jitbandal ma’ djul il-paragrafi
jaljenani
.....
dekostruzzjoni awdjoviżiva ta’ dan it-test insinifikanti

“Matmura Morta” tixbaħ uħud mill-poeżiji f’ *Diaspora* bħal “In-Nies tal-Vagun” li jagħzlu li jeżaminaw (“... polaritajiet opposti / libido mistur fl-irkejjen mudlama tan-normi soċjali.), biex irossu kannu esplussivi (“fuq [taħt?] il-monolit taċ-ċentru”) “Għall-Habta ta’ nofs Jannar fl-Inħawi ta’ Samaria”.

Poeżiji bħal dawn jagħzlu li jagħzlu:

- l-“Anarkija” flok “Ġerarkija”
- “Proċess” flok “Xogħol Komplet Integru”
- “Antitesi” flok “Sintesi”
- “Mimikkjar/Pastiche/” jew “Parodija” flok “Semantika” meqjusa
- “Metalingwa” jew “Idiolect” flok “Master Code”
- “Mutant” flok “Tip”
- “Skizofrenija” flok “Paranoia”
- “Ironija” flok “Metafizika”

Ftit jew wisq dawn l-għażliet insibuhom jiferrxu/mifruxin/imferrxin (“fesibizzjoni teatriali”) “Ha Nerħu x-Xlief Jissajja Waħdu” kwazi kontinwa fil-versi u l-hsebjiet tad-*Diaspora*. Għalkemm wisq drabi (“l-għanja seduċenti tad-dover”) fl-aħħar tirbaħ, l-istedina biex (“nisfrundaw ir-serratura bil-furfiċetta ta’ ġennata ta’ mument”) hi daqstant ieħor seduċenti. “Fuga” Din l-għajta sirena tista tiftiehem

bħala sejħa nihilistika jew bħala irrazzjonalità maħsuba, mezz kif tillibera “l-libido mistur” tal-kommunità jew tixħet dawl fuq l-irkejjen l-iżjed sigrieta tal-moħħ. Ħsibijiet, tifikiriet, xewqat, drawwiet, ħsejjes, superstizzjonijiet, ħjiel ta’ talb, ritwal, rekordjati minn kittieb “nemmiesi” konxju li qed jiddramatizza artefatt u li f’xi waqt jeħtieg (“nirreċta exit maestuż”) “L-Istorja tal-Gifa”. Xi daqqiet madankollu bħal ma jġri fil-poeżija ta’ John Donne, diffiċli tgħaqqad il-ħsus jaħarqu ġenwini ma lexis sofistikat/tekniku u daqqiet ukoll pretenzjuż bħal f’“Terzini Għal Qabel l-Elezzjoni” jew konxjament indeċenti bħal fi “Trittiku”:

sitt bibien 'l isfel
jiffornikaw
bl-uġiġħ
jorġjaw ġisimhom
u bil-lanżit
jissodomaw.

“Innumarċ lill-univers” jew “kompożizzjoni terramaxka”? Madankollu anqas ma nistgħu ngħidu li l-Klassiku u l-Modern ma jeżistux. Għandna elementi Romantiċi/simboliċi/tranxxendentali f’poeżiji bħal “In-Nies li Jtiru” (“fil-ġholi jikkreaw / fil-baxx jifgaw”). Għandna r-ritornell effettiv mimli passjoni kważi karba f’“Inka” (“bormliża ħawtelija fadlilha lira biss mill-paga u sitt itfal minn tmienja.”) Għandna l-emozzjoni qawwija taħraq imżewġa mal-ġhana tradizzjonali Malti f’“Għandi Binti”

kristabinti trabbi pupa
jisimha kristoball
u peress li jien nannuha
flok ħalib nisqiha ħall

Għandna t-tenerezza ta’ “Disgħa Lvant” fejn minkejja li (“david agunija”) huwa (“Djalettika ta’ ċirku vizzjuż”) niltaqgħu ma’ ħsus awtentiċi jikkonfrontaw il-kultura tal-mewt Maltija mad-“dreaming ħawli” ta’ l-Aborigini.

Semmejt kultura. F’*Diaspora* jidher li hemm xewqa kbira, xenqa anzi, għall-kultura Maltija/Awstraljana iżjed wiesgħa, isbaħ, aħjar. Ix-xenqa għall-kultura li tagħmel sens tidher l-iżjed fl-aħħar terz tal-ktieb u speċjalment fis-sezzjoni msejħa *Bagħal*, bagħal – the hybrid. Referenzi rrabjati intenzjonati jamelJORAW il-kultura nsibu ħafna. “Volte Face” (“nirrah lhudi / l-filistiniżmu kulturali li minnu ddakkart”); “Poeżija Griża” (“belt imħamba b’kulturi li ma tifhimx.”); “Jiena l-Pataqq” (“razziżmu kulturali”); “Disgħa Lvant” (“fniek u figolli – arbli ta’ razzitna

/ jirreżistu s-susa ta' l-integrazzjoni . . . / tebqa ta' kultura mbiegħda minnek.”); “Uljed in-Nanna Marozz” (“isawtuna bil-bsaten kulturali tal-barrani.”) “L-Istorja tal-Ġifa” (“Profeti kulturali ta' l-ewwel fillieri”); “Terzini Qabel l-Elezzjoni” (“anorexia kulturali”); “Kontinwità Mitnija Fuqha Nfisha” (“ikarku kultura ktajjen ġo halqhom ġenitali midbiela bil-ġheja taż-żmien”)

“Il-Ġublew tas-Safa” (“il-fosdqa tal-kultura *disposable* ta' dal-pajjiż”) magħġuna mill-ironija u l-paradossi tal-*hybridity* ta' min la hu żiemel u la hmar iżda *bagħal*:

dejjem lhud tagħna nfusna konna
u l-malti/awstraljan primus inter pares
biex jinnegozja 'l ommu . . .

u fl-istanza ta' qabel:

tridx tixtri nofshom
di l-ustja art kollha x'se nagħmel biha jien
'qas b'isem malta ma rrid naf
aħseb w ara bil-medinna mtaħleb.

U hawn niġu għal kuncett ieħor postmodern. Naqraw f'*Diaspora* li l-kittieb jittanta “L'Air de l'Eau” (“nidgħi sabiħ / u nsebbah id-dagħa.”)

Id-qarrej ta' *Diaspora* ma jistax ma jismax dak li ħafna jqisu “dagħa” għall-widna tenera Maltija, ma jistax ma jkemmixx xufftejh ma riferenzi spissi lejn partijiet tal-ġisem / azzjonijiet / kliem normalment klassifikat vulgari li jitfaċċaw fil-biċċa l-kbira tal-poeżiji. Referenzi blasfemi, falliċi, ġenitali, androgeni, omosesswali, nemmiesa, fekali jidhru fil-poeżija b'regolarità. Kultant tistħajjel li l-użu spiss ta' l-*idiolect* vulgari se jiddomina l-Master Code impost mill-komunità. Dal-vulgariżmi huma parti mill-attakk fuq iċ-Ċentru li semmejna qabel. Bħal Kaliban, il-kittieb ta' *Diaspora* donnu jrid jgħid: “You taught me language / and my profit on't is I know how to curse”. [The Tempest]. “Għallimtni l-lingwa, u l-uniku gwadan tiegħi hu li naf nidgħi.” Mela, il-qarrej irid jeżamina t-text sew u jiddeċiedi l-funzjoni ta' dan id-dagħa . . . irnexxielu fost affarijiet oħra l-kittieb ta' *Diaspora* (“jsebbah id-dagħa”)? Jew dan l-iżverġnar tal-lingwa huwa orgja/tentattiv/attentat absurd nihilistiku? Jekk il-qarrej/semmiegħ attent jista' jislet funzjoni valida estetika jew mhux-estetika, filosofika, soċjali jew kulturali fl-espressjonijiet imlaqqma indeċenti jew vulgari jkun jista' jsostni li l-kittieb tat-test *Diaspora* [li b'apologija 'l Roland Barthes issa jirxoxta] allura Albert Marshall bħal Sawl-bin-Kish ikun mar ifittex merħla ħmir u jkun sab renju. Jew, biex ma nesagerawx, mar ilaqqat il-loqom Strada Stretta u sab kaxxa sigarri Havana fi

Strada Rjali. Jekk inhu hekk, ikollna naqblu li meta Albert ġie (“jitnejjek”) u rrekordja dak li sema’ [ma nisthajjilx li dak li ħolom!] (“fuq din l-ustja art . . . medinna”) kien qiegħed iwessa’ l-lexis poetiku Malti u jagħtina ħjiel ieħor ta’ fiex tikkonsisti l-poezija postmoderna Maltija. Bħal meta fil-poezija “Antro-A-pologija”, il- (“pinxiner”) li żarrtet erba’ mhux ħażin biex tawha l-pensjoni li kellha bżonn, ikollna naqblu, li użu u l-rrekordjar ta’ taħdit u kuncetti li jirritaw widnejn ġentili huwa parti mil-binja essenzjali artistika kulturali ta’ *Diaspora* – (“Polly Seisun għandha raġun.”)